

It-Teatrin Organizzat mill-Każin La Stella Levantina

Is-Sur Carmel Mallia

Bidu tal-Każin

Il-Każin 'La Stella Levantina' beda jeżisti fl-1894 jiġifieri 115-il sena ilu u twaqqaf minn ftit irġiel.

Il-FUNDATURI kienu: Salvu Borg u huh Carmelo, Gianni Attard u huh Carmelo, Mastru Karm Debono u huh Ġużeppi.

Dawn kienu mheggin mill-Kappillan Dun Carmelo Azzopardi (1887-1903) li meta ra kemm in-nies tar-rahall kienu jhobbu lir-rahall u l-festa, hass li kellu. jiġbor lil dawk l-irġiel f'ghaqda waħda u hajjarhom iwaqqfu każin biex jahdmu flimkien għall-festa tar-rahall. Il-Kappillan offriellhom dar hdejn il-Knisja n-naħa tal-kampnar. Din m'ghadhiex teżisti għax twaqqgħet meta nfethet Triq Tumas Dingli.

L-Ewwel President

Il-każin twaqqaf u l-ewwel president kien Mastru Karm Debono. Din kienet għażla naturali għax Mastru Karm meta kienu qed isewwu l-hsarat u jzejnu l-knisja kien minn ta' quddiem meta offra li jindura s-saqaf u l-prospettiva tal-Knisja. Għalliem lill-Kappillan u żewġ ahwa Dun Nikol u Dun Karm Mifsud biex jghinuh fl-induratura.

Shabu raw il-hegga li kellu u meta ġew biex jagħzlu president għażlu lilu u baqa' president għal 33 sena sakemm miet.

It-Teatrin

Matul l-istorja tiegħu, il-Każin 'La Stella Levantina' kellu hafna progetti li saru matul iż-żmien, fosthom kien hemm it-teatrin. Xi tlettax-il sena ilu konna hrigna l-ktieb:

“GRAJJIET IL-KAŻIN LA STELLA LEVANTINA” Storja ta' mitt sena

F'dak il-ktieb kien hemm kapitlu shih dwar it-teatrin. Haġa li kont ktibt dwarha kienet il-postijiet li fihom kien isir it-teatrin. Dawn kienu:

a) L-ewwel post kien il-FORN fi Triq S. Duminku. Is-suggeritur kien Antonio Pisani.

b) It-tieni post kien ġo bitha kbira tad-dar li tmiss mal-Knisja ta' S. Anna.

c) It-tielet post kien fi Triq il-Mithna Sqaq

numru 1. Kien fuq il-lemin tas-sqaf inti u diehel. Dak il-post għandi hjiel tiegħu għax il-ġenituri kienu haduni meta kont żgħir u jidhirli li l-isem tad-dramm kien 'Ġenoveffa'. Is-suggeritur kien Antonio Pisani. Għalhekk wisq probabbli li kienu hu ukoll, fil-każ tat-tieni post.

d) Ir-raba' u l-aħhar post kien fuq il-bejt tal-każin fejn hu llum. Dan niftakru sewwa għax qabel il-gwerra (1940 – 1943) kull nhar ta' Sibt kien ikun hemm it-teatrin. Missieri Gianni kien idoqq il-mandolina mal-orkestra u jien kont immur ma' ommi.

Is-Serata kienet tkun maqsuma fi tlieta: L-ewwel kien ikun hemm id-dramm aktarx bi tliet atti, imbagħad kien ikun hemm xi kanzunetti u fl-aħhar kien hemm il-farsa li kulhadd kien ikun jistenniha. Is-suggeritur kien Wigi Azzopardi.

Dak iż-żmien il-kumpanija kien jisimha: “Kumpanija Filodrammatika La Stella Levantina”. Imma meta ġiet il-gwerra, waqaf kollox!

Wara l-gwerra, saret proposta biex it-teatrin jerga' jibda l-attivitajiet tiegħu.

Fl-1944 kienu saru xi rappreżentazzjonijiet fl-isptar Monte Carmeli. Is-suggeritur din id-darba kien Fredu Debono. Id-dhul ta' dawk ir-rappreżentazzjonijiet kien mar kollu għall-festa ta' Santa Marija li kienet fil-qrib.

Fl-1945 it-teatrin kompli u kienet saret xena ġdida mill-pittur Frank Borg. Imma s-sena ta' wara (1946) naqsu l-atturi u reġa' waqaf kollox.

Fl-1948 il-membri tal-Azzjoni Kattolika staqsew lill-kumitat tal-każin jekk riedux ibieghulhom ix-xeni, il-kwinti u l-panneġgi. Il-kumitat aċċetta u l-Azzjoni Kattolika xtrathom għall-palk li kien hemm fl-istess post fejn kien il-każin l-ewwel darba.

Tagħrif ġdid

Imma issa ejjew nghaddu għal xi haġa li f'dak il-ktieb ta' tlettax-il sena ilu ma semmejtix għax ma kontx naf biha.

'Xi snin ilu ġew f'idejja żewġ programmi tat-teatrin li kienu saru mill-Każin La Stella Levantina fl-1924. F'dak iż-żmien kont għadni ma twelidx. Imma ejja naraw x'kien fihom dawn il-programmi.

L-ewwelnett ta' min jinnota li l-kitba kienet bl-ortografija l-antika. Flok il-K kienet tinkiteb C, eżempju 'cbira' flok il-l-J kienet tinkiteb IU eżempju 'congiura' flok il-W kienu jiktbu EU eżempju 'Matteu'.

L-isem tal-kumpanija kien: "Teatro La Stella Levantina". Isem kollu kemm hu bit-taljan ghax dak iż-żmien il-Malti kien għadu meqjus bhala l-ilsien tal-kċina. Il-kbarat kienu jikkellmu bit-taljan, il-Qorti kienet tmexxi l-kawżi bit-taljan. Kull ċertifikat kien ikun bit-taljan u kellhom jgħaddu s-snin kbar biex il-Malti beda jissejjah; l-ilsien nazzjonali. Imma nergħu għal dawk iż-żewġ programmi!

Programm minnhom (A) kien sar is-Sibt 28 ta' Ġunju 1924 fit-8.30 p.m. fi "Strada Molino" (Triq il-Mithna). Il-programm kien maqsum fi tlieta:

L-Ewwel Parti kienet 'DOLORES' Melodramma b'żewġ atti ta' C. Huber.

L-Atturi kienu: G. Azzopardi, P. Mamo, G. Agius, O. Cumbo, F. Pace, A. Azzopardi, C. Pisani u G. Schembri.

It-Tieni Parti kienet "LUQA LIEBES TA' MARA" kummiedja f'att wiehed.

L-Atturi kienu O. Cumbo, A. Azzopardi, F. Pace, C. Pisani, G. Azzopardi, P. Mamo u C. Schembri.

It-Tielet Parti kien kuncert ta' kanzunetti. Haġa li tolqtok f'dan il-programm kien l-avviż li t-tfal jidhlu biss jekk ikunu mal-ġenituri.

Erbgħa mill-atturi msemija kont nafhom sewwa.

Pawlu Mamo konna ngħidulu 'l-Baruni'. Dan rajtu jirrerċta kemm-il darba fiż-żmien ta' qabel il-gwerra.

Oreste Cumbo dan kien jagħmel dejjem il-parti ta' mara. Dak iż-żmien (1924) in-nisa ma kienux jiehdu sehem fuq il-palk. Lil Oreste rajtu darba biss fuq il-palk fil-parti ta' Ġenoveffa li kienet saret proprju fi Triq il-Mithna. Aktar tard kien baqa' jagħti sehem fil-'make up' tal-atturi tal-każin. Xi drabi (qrib l-1953) kien jiġi jagħti daqqa t'id fil-'make up' f'xi 'concerts' tal-iskola li konna ntellghu proprju fl-istess post li kien serva bhala l-ewwel dar tal-każin hdejn il-kampnar.

Frans Pace kien id-Direttur tal-Kumpanija u komiku mill-aqwa, Kien dejjem jiehu sehem prinċipali fil-farsa. Lil dan rajtu jirreċta hafna drabi fiż-żmien ta' qabel il-gwerra.

Carmelo Pisani kien iben is-sugġeritur Antonio Pisani. Lil dan ukoll rajtu jahdem kemm-il darba fiż-żmien ta' qabel il-gwerra.

Hawn ta' min jgħid li issa n-nisa bdew jiehdu sehem fuq il-palk. Kienu tnejn, omm u bint, Gulja u Tessie Cecy li kienu jiġu minn barra r-rahal.

Il-Programm l-iehor (B) kien sar is-Sibt 2 ta' Awwissu 1924. Din id-darba l-hin inbidel ghax sar fit-8.00 p.m. X'aktarx li bdew nofs siegħa qabel ghax kienet serata kbira.

F'dan il-programm taht l-isem tal-Kumpanija kien hemm miktub dan il-vers: "sejra tagħti l-Għaxar Reċta Tagħha" jiġifieri qabel din kienu saru disa' reċti ohra. (inkluża "Ġenoveffa"). Min jaf meta bdew eżatt!

Bhal ta' qabel, il-programm kien maqsum fi tlett partijiet:

L-Ewwel Parti kien id-dramm MATTEW CALLUS li kien fih Prologu u hames atti. Is-Sugġeritur kien Antonio Pisani

L-Atturi kienu: A. Schembri, O. Cumbo, U. Azzopardi, P. Mamo, P. Gauci, dan kien jagħmel ukoll il-parti ta' mara bhal Oreste Cumbo, G. Agius, C. Borg, C. Pisani, A. Azzopardi, G. Zarb, G. Schembri, G. Azzopardi, P. Debono, E. Zammit, u G. Gauci. Magħhom kien hemm numru ieħor ta' 'Suldati' u ta' 'Fratelli tal-Misericordia'.

Dawn il-'Fratelli' kienu nies professjonisti u xi saċerdoti li kienu jilbsu kunfartija bajda bil-

Teatro La Stella Levantina

PRIVAT

STRADA MOLINO — H'ATTARD

Is-Sibt 28 ta' Ġunju 1924 fit-8.30 p. m.

IL CUMP. "LA STELLA LEVANTINA"

sejra tati:

L'EUUEL PARTI

DOLORES

Melodramma b'żewġ atti ta' C. HUBER.

— PERSUNAGGI —

Luciano, hu	...	G. Azzopardi
Marchis Eduardo, missier	...	P. Mamo
Riccardo, għarus ta	...	G. Agius
Dolores, oħt	...	O. Cumbo
Giuseppi, nepoti ta	...	F. Pace
Clemente	...	A. Azzopardi
Luigi, ħabib ta Giuseppi	...	C. Pisani
Carlo, seftur	...	G. Schembri

IT-TIENI PARTI

Luka liebes ta mara.

Cummiedja b'att wiehed.

Jehdu parti fha: O. Cumbo, A. Azzopardi, F. Pace, C. Pisani, G. Azzopardi, P. Mamo u C. Schembri.

IT-TIELET PARTI

CUNCERT CANZONE ITTISTICU.

Suggeritur A. PISANI.

N. B. Fl'intervalli l'orchestra iddokk bcej-jeċ sbieħ, tfal mal-ġenituri biss.

Il Cump: għanda l'unur tistiednee.

Stamparja "SAN PAOLO", 53, Str. Sta Lucia — Il Belt.

Teatro La Stella Levantina

STRADA MOLINO — H'ATTARD

Nhar is-Sibt 2 ta' Awwissu 1924 fit-8 p. m.

Serata Ebira

IL CUMP. "LA STELLA LEVANTINA"

sejra tati l'GHAXAR REGITA TANHA

L'EUUEL PARTI

Matteu Callus

Dramm fi prologu u 5 atti

— Taksim tad-Dramm —

PROLOGU. — Meut ta' Patriotta.

L'EUUELL ATT. — Habib veru.

IT-TIENI ATT. — Progett infernali. — Giustizzia tas Sema

IT-TIELET ATT. — Serka.

IE RABA ATT. — Congiura. — Afrest.

IL HAMMS ATT. — Trionf tirannicu. — Vendetta.

— Persunaggi tal Prologu —

Paulu Cassar, missier	...	A. Schembri
Imperia	...	O. Cumbo
Matteu Callus	...	U. Azzopardi
Patri Giovanni	...	P. Mamo
Baldesca	...	P. Gauci

— Persunaggi tad-Dramm —

Matteu Callus, zeug	...	U. Azzopardi
Imperia	...	O. Cumbo
Inguterra Ciantar	} hbieb ta Matteu	G. Agius
Tommen Zarb		O. Borg
Artale Pellegrini		O. Pisani
Baldisca, seftura ta' Imperia		P. Gauci
Gio: Delicata	...	A. Azzopardi
La Vallette...	...	G. Zarb
Patri Gianni	...	P. Mamo
De Veruon	} Cavalieri ta' l'Ordni	G. Schembri
Litta		G. Agius
Gaspru Dallas, benestant	...	G. Azzopardi
Margat, calzrier	...	P. Debono
Ufficial	...	E. Zammit
Pagg	...	G. Gauci

Soldati. — Fratelli tal Misericordia.

IT-TIENI PARTI

Grezz u Maisi f'H-Attard

Duett eseguit minn O. Cumbo u F. Pace.

IT-TIELET PARTI

CUNCERT CANZONETTISTICU

Suggeritur A. PISANI.

N.B. FTACRU LI SERATA.

Tipografia "SAN PAOLO" 53, Str. Sta. Lucia. — Valletta.

barnuza b'mod li ma jingharfux. Kienu johorġu fit-toroq jiġbru għall-ikkundannati għall-mewt bit-għalliq. X'uhud minnhom kienu jassistu wkoll waqt l-esekuzzjoni tal-ikkundannat. Niftakar żewġ okkażjonijiet li fihom rajthom iduru fit-toroq ta' H'Attard. Illum il-piena tal-mewt spicċat u ma baqghux johorġu iżjed. Kienu jghidulhom ukoll 'Rużarjanti'

It-Tieni Parti kien dwett bejn Oreste Cumbo u Frans Pace u kien jismu 'GREZZ U MAJSI F'H'ATTARD'

It-Tielet Parti kienet tikkonsisti f'għadd ta' Kanzunetti.

Dawk iż-żminijiet dak kien l-uniku mod ta' divertiment fir-rahall tagħna. Kien divertiment nadif, wisq aktar nadif mid-divertiment tal-lum!